

In-Narrattiva: Xejriet Ewlenin tal-Protagonista

Carmel Azzopardi

Għalkemm ir-relazzjoni bejn il-wieħed u l-ħafna hi, biex ngħidu hekk, element bażiku tal-biċċa l-kbira tar-rakkonti, din se tilbes ilbies differenti skond l-għamla tar-rumanz. Kultant se tieħu xejriet opposti għal kollox: f' dan is-sens hemm kuntrast kbir bejn ir-rumanz modern miktub mit-tieni nofs tas-seklu għoxrin 'il quddiem u l-forom l-oħra li ġew qabel. Element essenzjali f' dawn ta' l-aħħar kien ir-rabta mal-ġrajjet nazzjonali; fihom il-konflitt ewlieni, bejn iċ-ċittadin u l-barrani, in-nazzjon u l-għedewwa tan-nazzjon, inħall f' kuntrast bejn klassi u oħra, is-sinjur u l-fqir, il-privileġġjat li jimponi u l-miskin li jsofri. Il-letteratura tar-rumanz storiku hi letteratura li tħares lejn il-poplu kollu u fiha l-kotra titqies bħala xempju ta' qlubija u mġiba sublimi; hi letteratura li tolgot aktar id-dinja ta' barra. Huma l-oġġetti li jimlew l-ispazju tar-rakkont; il-karattri sikwit għandhom sehem sekondarju fil-ġrajja li tidher. Din tieħu post prominenti u ttaħħat il-ġrajja ġewwiena tal-karattri individwali li aktar jaġixxu milli jaħsbu u li huma meqjusin mhux bħala bnedmin, parti mill-ħolqien li għandha l-fakultà li taħseb, imma aktar bħala strumenti servili tal-ġrajja nnifisha. Hawn ir-rumanzier iwarrab il-kuxjenza ġewwiena tal-karattri li jitqiesu aktar bħala ċittadini ta' nazzjon milli bħala rappreżentanti tan-nisel uman – aktar fid-dimensjoni ta' nazzjonalizmu milli fid-dimensjoni ta' umanizmu.

Ir-rumanz modern juri stampa differenti. Hawn in-nazzjonalizmu hu meqjus bħala mit inutli u jitwarrab. Waqt li għar-romantiċi l-patrija kienet lehma ta' tiffir, għar-rumanziera moderni hi oġġett ta' kritika mnebbħa minn tagħqida ta' mibegħda u mħabba. Il-mottiv ċentrali ma jibqax aktar il-bniedem ċittadin imma l-bniedem li jaħseb, u l-protagonist isir bniedem wieħed komuni, wieħed mill-folla, jew aħjar moħħ ta' bniedem normali li hu mtaqqal bil-krizijiet tal-ħajja. Waqt li l-antagonist tal-karattru storiku jinsab 'il barra mill-art fejn dan il-karattru jgħix, art li mhix Maltija, l-antagonist tal-karattru modern jinsab 'il barra mill-karattru nnifso – fost in-nies li jgħix magħhom.

X'kien li wassal għal din l-evoluzzjoni fir-rumanz Malti? Kull letteratura tirrifletti s-soċjetà u dan jgħodd kemm għar-rumanziera storiċi kif ukoll għar-rumanziera moderni. Kien hemm ċirkustanzi li gieghlu 'l-kittieba jiktbu bil-mod li kitbu f'kull każ. Malta ta' qabel l-1964 kienet Malta li għadha tfitteħ il-helsien mill-ħakma barranija (għallinqas fil-livell governattiv) u għalhekk il-mit tal-patrijottizmu

kien għad hemm postu. L-istess il-mit reliġjuż. Il-Knisja kienet l-element bażiku li ta omogenjità lir-raħal Malti u din l-omogenjità kienet imbagħad riflessa fil-letteratura li żżewqet b'taħlita ta' sentimenti reliġjużi u patrijottiċi. Kien hemm żwieġ bejn patrijottizmu u twemmin.

Fis-snin sittin dan l-istatus quo beda jiċċaqlaq. Bil-kwistjoni politiko-reliġjuża s-sehem ewleni tal-knisja ġie mhedded u s-solidità ta' l-istrutturi soċjali u reliġjużi xxellfet. Fl-istess żmien seħħu r-rivoluzzjonijiet li heżżu l-universitajiet u l-istrutturi soċjali kemm fl-Ewropa kif ukoll fl-Amerka, u r-rumanziera moderni flimkien mal-poeti rivoluzzjonarji (l-aktar dawk fi hdan il-Moviment Qawmien Letterarju) fittxu jwaqqgħu l-mit tal-qawma storika, tema ewlenija tar-romantiċi, u kkritikaw bla heda l-wirt reliġjuż, politiku u soċjali, u fl-istess hin għaddew minn għarbiel il-letteratura kollha li nkitbet qabilhom. Il-kisba ta' l-indipendenza fl-1964 kompliet thegġeġ dan il-moviment. Minn naħa gābet spirtu ta' libertā fost il-kittieba, minn naħa oħra berredet il-mit tal-patrija; l-indipendenza dehret bħala t-tmiem ta' tiġrija twila għal realizzazzjoni nazzjonali. Il-bruda fin-nazzjonalizmu tat lok għall-kosmopolitizmu; il-kittieb Malti warrab in-nazzjon u beda jħares lejn l-univers, lejn il-bniedem.

Wara l-indipendenza s-sodda kompliet tinfirex bi thejjija għar-rivoluzzjoni letterarja li dehret inevitabli. Innovazzjonijiet bħat-televizjoni, l-ewwel night clubs, iċ-ċinema (li issa sar aktar liberali) u żviluppi industrijali, l-aktar fit-turizmu, qarrbu lill-gzira lejn id-dinja ċivilizzata u lejn l-emanċipazzjoni. Barra minn dan, kien hemm gvern li l-iskop ewlieni tiegħu kien laħqu bil-kisba ta' l-indipendenza. It-telqa u n-nuqqas ta' hegġa saru donnhom is-simboli ta' l-apatija u l-indifferenza li kkaratterizzaw il-gzira matul is-snin.

F'dan il-kuntest ir-rivoluzzjoni letterarja ma tidhirx barra minn lokha, imma tidher aktar bħala proċess naturali, żvilupp li kellu jsir. Il-miti tal-patrija u tat-twemmin se jitwarbu; ir-reliġjon se tingħata dimensjoni ġdida u l-wiehed se jiehu post il-folla.

B'kuntrast mal-letteratura ta' qabel, fir-rumanz modern isir divorzju bejn il-wiehed u l-hafna; fih ma johroġx biss l-iżolament tal-protagonista, imma wkoll l-antagonizmu bejn iż-żewġ partijiet – bejn l-individwu u l-folla. Mill-eroj nazzjonali tar-rumanz storiku, (bħal ngħidu aħna Ġużeppi ta' *Ineż Farruġ* – l-idealist kwiet li jhoss u jsufri bla ma jwettaq hafna) ngħaddu għall-eroj dinamiku (bħal Alessandru ta' *Taħt Tliet Saltmiet* li, mhux biss jemmen fir-rebħa, imma jaħdem biex din isseħħ); għall-eroj tar-rumanz tal-biża', eroj imwerwer u mhedded mill-hażin u mill-ingust (Marija ta' *Vendetta ta' Baruni*); għall-eroj soċjali (bħal Leli f' *Leli ta' Haż-Żgħir*) li jiġġieled għal ġustizzja u jiehu sehem fi għlieda ta' klassi kontra klassi; għall-anti eroj modern, eroj imdahħal fih innifsu; eroj li jinfatam mis-soċjetà u jinsab f'konflitt mal-kotra aljenata u indifferenti. Naraw il-mixxa tar-rumanz minn rakkont storiku, soċjali, politiku u

nazzjonalist għal rakkont psikoloġiku, analitiku u oġġettiv – mill-eroj romantiku għall-anti-eroj eżistenzjali.

L-anti-eroj modern hu wild l-istess kotra u, għalkemm l-antagonist tagħha, hu nnifsu l-personifikazzjoni tal-kwalitajiet sublimi tagħha. Ir-relazzjoni ta' bejn iż-żewġ naħat se tkun relazzjoni ta' mibegħda-imħabba, l-istess bħal dik ta' iben lejn omm li titbiegħed f'imġibitha mill-ideali sublimi tiegħu.

L-ewwel pass fit-triq lejn l-antagonizmu reċiproku se jagħmlu l-anti-eroj modern li mhuwiex kuntent bid-dehra ta' l-umanità u magħha wkoll biċ-ċittadin Malti. Hu eroj ribell, rivoluzzjonarju li jehodha qatta bla habel kontra kull istituzzjoni u kull haġa li b'xi mod jew iehor apparteniet lil Malta ta' l-imġhoddi. Jipprova jkisser il-qafas magħluq u protett ta' gżira tradizzjonali; f'imġibtu nsibu mixja bil-mod lejn it-tifrik, il-hruġ mill-fosdqa, l-emanċipazzjoni ta' mohħ imxekkel bl-għanqbut ta' l-imġhoddi kif jistqarr Pawlu, ir-rivoluzzjonarju ta' Lino Spiteri: "M' għandniex inhallu l-għanqbut ta' l-imġhoddi jirrenja."¹ L-anti-eroj modern jitkellem ċar u bla tlaqliq waqt li jesponi n-nuqqasijiet u jressaq l-ideal ta' bidla mibnija fuq imġiba retta mingħajr l-abbuż, l-ipokresija u l-artificjalità ta' soċjetà dominata mir-religjon. Jikkritika l-Kattoliċizmu konservattiv li hu htija ta' bosta mill-ghelug tal-gżira tradizzjonali fejn l-ambjent hu mtaqqal bil-preżenza ta' "Alla" li hu alla distanti minn Alla li fih jemmen il-protagonista. Il-kliem aħrax li bih Xandru l-poeta (ir-ribell attiv fiżikament parallel għal Samwel is-Samuraj, ir-ribell introvers) jattakka lill-kappillan jesprimi l-qofol ta' din il-kritika:

"ili granet shaħ nahseb fuq il-ħajja ta' l-umanità u wasalt fil-konklużjoni ċertissima li tagħkom hija biss it-triq ta' l-aljenazzjoni, aljenazzjoni li ma twassal għal imkien ... jekk tħalluh wahdu l-bniedem għandu mnejn isalva, jew għallinqas isib il-poezija f'ħajtu, imqar fl-eqqel dagħbien ta' l-imrar u n-niket isib xaqq dawl, kewkba tidli fil-bogħod u mid-dwejjaq tiegħu irampel l-elizir ta' l-eżistenza. Imma intom ma tħalluhx. Tgħabbuh b'kuxjenza tinten bil-ħtija u trazznuh bil-frosta ta' l-sienkom ħa jimxi fiċ-ċpar lejn tarf imwiegħed fil-mitoloġija li hloqtu b'sengħa kbira imma li fil-verità, fir-realtà m'hu xejn hlief mit, mit li la għandu siwi u l-anqas poezija!"²

Il-protagonista jaħdem favur il-fidwa spiritwali ta' Malta li sseħħ biss meta tiġi miċhuda l-kultura finta, falza u artificjali li għozzu l-kittieba ta' qablu.

Ir-rivoluzzjoni ta' l-anti-eroj modern tista' tingabar mhux biss fi glieda kontra l-kondizzjonament medjokri (kondizzjonament li jinfluwenza lill-individwu b'mod negattiv), imma wkoll f'tilwima mal-kondizzjonament *per se*. L-individwu l-ġdid

ifittex il-libertà tal-hsieb u jishaq fuq il-fakultà li jaġixxi skond kif jidhirlu hu. Xi drabi jibza' mill-istess hbieb tiegħu; Karlu Manju, il-protagonista hassieb ta' *Fil-Parlament Ma Jikbrux Fjuri*, jistqarr li "anqas h̄sibijietu ma kienu proprjetà ċerta tiegħu; xi drabi kienu l-hakkiema ta' mohħu, mohħu li kellu l-ardir jahseb għalih, jimponilu x'jahseb."³

Il-kotra ma taċċettax lill-eroj ribell u troddlu lura l-ostilità kollha li hu juri lejha. Hi soċjetà konformista u tikkundanna lil kull min b'xi mod jikser ir-regoli li timponi hi. Kull forma ta' sess illeċitu hi kkundannata; Fredu Gambin, il-protagonista ta' *Il-Gaġġa*, jiġi mgieghel jitlaq lil Roża, u waħda mir-raġunijiet li għablu l-ġenituri kienet li zijuha kien spicċa Strada Stretta jagħmel kulma jiġi għal idejha; Petriġa ta' *L-Għar tax-Xitan* l-ewwel issofri stupru minn xi rġiel li nqadew biċ-ċelebrazzjoni li kellha għeruw religjużi, imbagħad, wara li tohroġ tqila, tisfa ppersegwitata kważi għall-mewt għax is-soċjetà qisitha bhala xebba li zbaljat; Robbie, il-protagonista ta' *Taħt il-Weraq tal-Palm*, jisfa mbuttat sas-suwiċidju mill-kundanna qawwija tas-soċjetà li fl-aħħar kixfet il-hajja doppja tiegħu, hajja ta' raġel mizzewweg li jibdel lil martu; f'*Il-Gidba* Natan, raġel mizzewweg, u Rebekka, xebba, jiġu kkundannati talli habbew lil xulxin u kienu qed ighixu flimkien, u s-soċjetà konformista mmexxija miż-żewġ kappillani tibqa' sa ma ġgagħalhom jiġu lura għan-normalità; f'*Samuraj* Samwel u Żabbett, żewġ hlejjaq li jifdu lilhom infushom meta jinhabbu imma li jiksru l-ligi tas-soċjetà meta jibdew jghixu flimkien bla ma kienu mizzewgħin, jghaddu mill-istess xorti; Peter ta' *L-Ewwel Weraq tal-Bajtar*, karattru emancipat li emigra lejn Londra, jiġġenneb minhabba suspetti ta' mgħiba omosswali; f'*L-Istramb* Baruk jiġi mhedded li jitkeċċa mis-seminarju wara mgħiba simili. Kull nuqqas se jiġi interpretat bhala timbru ikreh, għelm tal-htija ta' l-individwu. Nuqqas komuni u li jagħti fil-għajn tal-kotra hu dak ta' l-infertilità. Natan ta' *Il-Gidba*, il-konti Gasparin Sant ta' *Is-Sejha ta' l-Art* u Kieli ta' *Dal-Lejl Ġie Alla* koll isofru minhabba dan in-nuqqas. Is-sofferenza tal-protagonista tikber u taċċentwa ruħha bl-imgħiba kattiva tan-nies li h̄siebha f'haddiehor. Dan jidher l-aktar fil-każ ta' Kieli li jkompli jsofri meta, wara li jegħleb l-ewwel nuqqas, ibnu jitwieled b'xoffa waħda, u jibqa' sa ma jasal għas-suwiċidju. Difett ieħor, din id-darba mhux wiehed fiziku, hu meta wiehed jerga' jibdiel u ma jkomplix fit-triq tas-sacerdozju. Il-kotra tqis lil żaġħżuġh li jgħib ruħu b'dan il-mod bhala miskin li jkun "tilef" il-vokazzjoni u, daqs kemm tgħollih u għgħibu sakemm għadu fit-triq it-"tajba", daqshekk ieħor issabbtu u tkissru meta ma jkomplix. Fir-rumanz modern insibu żewġ protagonisti żgħirażgħ, Baruk ta' *L-Istramb* u Raymond ta' *Taħt il-Weraq tal-Palm*, li t-tnejn jghaddu minn din l-esperjenza trawmatika, esperjenza li tagħfas fuqhom u tagħti tagħwiġa kerha lil hajjithom. Kull devjazzjoni mit-tagħlim tal-Knisja hi dnuw kbir, u kull idea politika li ma taqbilx mat-tagħlim ufficjali se ssib kundanna korali. Dun Benjamin, il-qassis emancipat habib ta' Karlu Manju⁴, jitwarrab u jibqa' meqjus bhala qassis tat-tielet jew tar-raba' klassi għax ikkritika l-aġir u t-tagħlim tal-Knisja li, skond hu, ma kinux jaqblu ma' l-ispirtu tal-Vangelu. Kemm fir-rumanz *Il-Gaġġa*, kif ukoll f'*Rivoluzzjoni Do Minore* tohroġ il-kwistjoni politiko-religjuża bejn l-M.L.P. u

l-Knisja u, l-aktar fit-tieni rumanz, tiġi enfasizzata l-imġiba tal-Knisja li wżat il-poteri tagħha kollha biex tikkundanna ideat li ma taqbilx magħhom.

Id-distakk bejn il-wiehed u l-kotra hu reċiproku – il-protagonista hu minnu nnifsu karattru introvers u jfittex is-solitudni; jistqarr Karlu Manju: “Waħdi, waħdi, kollox ma’ kollox jien qieghed ngħix waħdi.”⁶ Samwel is-Samuraj kien fommu sieket, “kliem ma’ ħadd”⁷; Baruk l-istramb kien “tifel maqtugh għalih waħdu”⁸; Kieli, l-ewwel protagonist ta’ *Dal-Lejl Ġie Alla*, “ngħalaq fih innifsu”⁹ u Ibnu Marju jistqarr li “hu kien waħdu saħansitra miegħu nnifsu. Jisthi, jibza’ minnu nnifsu.”¹⁰ Il-protagonista jahrab il-kotra li, min-naħa tagħha, twarrbu. Hu eżiljat f’ pajjiż, “l-eżiljat li ma jsifirx”¹¹ u bosta drabi l-izolament hu wkoll fiżiku. Mn-naħa tiegħu hu ma jaqbilx mal-kotra għax hi medjokri u marida bil-marda kronika ta’ l-għeluq, marbut hafna mal-problema ta’ l-insularità. Imma fuq kollox jikkundannaha għax il-marda ta’ l-għeruq hi aktar spiritwali u psikoloġika milli spazjali. Is-soċjetà, jew ma tafx li hi marida għax aljenata, jew inkella taf imma hi indifferenti għall-marda tagħha. Hu ambjent imtaqqal bi statiċità: “Jum wara jum, l-istess uċuħ, l-istess rutina li ma tinbidel qatt, miexi dejjem f’ ħofra waħda, jum wara jum.”¹² Hu pajjiż fejn “jgħaddi ż-żmien u xejn ma jinbidel”¹³, “xiber art li jisteddinna nagħmlu xi haġa għax hawn qatt ma jġgri xejn”¹⁴, pajjiż fejn “l-ilma qieghed, l-istaġnar, il-biża’ minn kull għamla ta’ bidla, l-apatija huma minnhom infushom biċċa mill-ambjent immiġġes fejn ir-riforma tidher blata kbira li m’hemmx li titfarrek.”¹⁵ Hu ambjent fejn il-passività tiddomina u fih il-poplu, aktar milli jagħmel hu, iħalli lil min jagħmel għalih. Samwel is-Samuraj jishaq fuq din il-passività meta jikkummenta fuq iż-żmien tat-tfulija: “Biż-żmien tgħallem li mhux “beda” jrid jgħid, imma “nbeda”, jew aħjar “inbdielu”, jew “bdewlu”, jew “sabu mibdi” bla ma jaf x’ inhu sewwasew.”¹⁶

Din il-marda tal-kotra hi riżultat ta’ ruħ li ma taħsibx. U f’ dan is-sens jispikka l-kuntrar mal-protagonista, kuntrast li ma jibqax biss fuq livell fiżiku imma jsir fuq livell psikoloġiku u spiritwali. Il-protagonista jahseb, haġa li l-folla ma tagħmilhiex. Il-konfront huwa bejn il-kotra statika u passiva, nieqsa minn kull attività mentali u l-anti-eroj li hu attiv mentalment u ħerqan għall-bidla; bejn it-trankwillità hienja ta’ ruħ il-folla u t-taqbil immnikket ta’ ruħ il-protagonista. Xi drabi jidher attiv fizikament u mġibtu hi pjuttost rivoluzzjonarja: Karlu Manju jasal biex jagħmel ‘corner meeting’ u anke jifida lill-parlamentari korrotti¹⁷; Pawlu u Salvu ta’ *Rivoluzzjoni Do Minore* jiddedikaw haġjithom biex isseħħ ir-rivoluzzjoni li jixtiequ huma; Xandru l-poeta jattakka b’ mod aħrax u kważi vjolenti l-istituzzjoni li saħqet lil sieħbu Samwel.¹⁸ Imma fis-sew, din l-imġiba hi superfiċjali għax l-istess protagonist jaqta’ li fejqan għall-marda m’hemmx sakemm hemm l-aljenazzjoni u l-indifferenza. U hawn il-konfront jevolvi minn wiehed estern għal wiehed intern, minn wiehed bejn il-wiehed u l-hafna għal wiehed ġo moħħ il-wiehed stess. Ir-rumanzier modern, b’ kuntrast mal-kittieba ta’ qablu, iħares ‘il gewwa u mhux ‘il barra; għalih l-essenzjali hu l-moħħ bil-kriżijiet

tiegħu. Minn rakkont oġġettiv ta' ġrajja li ssehh fil-miftuħ ngħaddu għal djarju intimu ta' individwu li josserva u jifli u b' moħħu jara ħafna fejn il-bqija ma jaraw xejn, jew kwazi xejn. Hi rebelljoni intima li ssehh fil-moħħ tal-protagonista, ir-ruħ solitarja li taħseb u tħoss bla ma tista' tikkomunika mal-kotra aljenata u indifferenti.

F'dan is-sens jinftiehem aħjar l-użu tal-monologu. Il-protagonista jitkellem waħdu: Karlu Manju (*Fil-Parlament Ma Jikbrux Fjuri*), Natan (*Il-Gidba*), Kieli, Marju u Silvio (*Dal-Lejl Ġie Alla*) kollha jitkellmu wehidhom, il-biċċa l-kbira waqt passigġati twal li jhobbu jagħmlu – Silvio ta' spiss iterraq bejn Selmun, Birkirkara, Ħal-Qormi u l-Belt u għal hinijiet twal ma jagħmel xejn ħlief jesponi ħsibijietu. Il-protagonista ġieli jitkellem ma' xi annimal li qatt ma jmeri jew iwieġeb lura. Dan m'hu xejn ħlief monologu; Karlu Manju jitkellem ma' Ċerbru, Natan ma' Fefu u Samwel ma' Xuxana. Ġieli wkoll jitkellem ma' xi hadd li għandu l-istess fehma tiegħu. Dan jidher djalogu, imma fil-fatt hu biss okkażjoni biex il-protagonista jiftaħ qalbu u jferra' ħsibijietu. Hekk jagħmel Natan ma' Rebekka (*Il-Gidba*), Samwel ma' Xandru l-poeta (*Samuraj*) u Karlu Manju ma' Dun Benjamin, ma' Silvja u ma' ommu (*Fil-Parlament Ma Jikbrux Fjuri*). F'dan l-aħħar rumanz, aktar minn sensiela ta' ġrajji, insibu sensiela ta' laqgħat li l-protagonista jkollu ma' diversi karattri li fihom Karlu Manju jferra' moħħu; hu rumanz fejn il-kelma (li m'hi xejn ħlief esterjorizzazzjoni ta' attività mentali) tirrenja fuq l-azzjoni mill-bidu sa l-aħħar.

F'dawn id-diskursati intimi toħroġ il-kriżi psikoloġika li, ħafna drabi, tiegħu l-forma ta' konfront bejn il-“jien” emanċipat u l-“jien” ikkundizzjonat (jew aħjar ikkundizzjonat ħazin). Dan il-konfront għewwieni jirrisolvi f' tiftixa intensiva tal-“jien” – il-protagonista li jfittex lilu nnifsu. Il-mistoqsijiet rikorrenti huma: Min jien jien? X' inhu dak li jagħmilni dak li jien? Kemm minn dak li jien jien hu dovut għalija u kemm għall-influwenza ta' haddiehor fuqi? Kemm jien responsabbli ta' għemili? Silvio ta' *Dal-Lejl Ġie Alla* jithasseb: “Id-dinja ta' madwari ili kieku li bdejt insaqsiha jekk hix frott ta' dak li għext jien, hix frott ta' dak li ġarrabt jien matul ħajti bil-karattru li għandi, ta' dak kollu li rnexxieli niġma' mill-Knisja u mit-twemmin tar-religjon tagħna li tgħallim għand il-Patrijiet u l-Muzew, hix frott tal-bezġħat ta' tfuliti li kibru u tkatru miegħi, jew hix frott ta' dak kollu li stajt nikkoppja ...”¹⁹ u jistaqsi: “qatt ħsibt jekk dan ħsiebi, din ħajti, din id-dinja tiegħi hix xi ħaġa ġà mfašla u ġà msensla fija? Huwiew wirt li ngħix fejn ngħix u ma' min ngħix xorta waħda jkollu ngarrab l-istess ħsibijiet għax dan hu wirt?”²⁰ Għandna l-protagonista-bniedem li jfittex l-għeruq ta' l-identità. Din it-tiftixa mhux dejjem se twassal għal risposti inekwivoċi, imma għallinqas dejjem se tqarreb lejn ir-realizzazzjoni tal-“jien” emanċipat, il-“jien” ħieles, l-individwu li jasal biex jikkontrolla u anki jiddetermina dak li jġri f'ħajtu. Hawn il-kriżi tevolve fi ġlieda bejn id-determiniżmu, dak li jqs li fil-ħajja kull imġiba u saħansitra l-istess rieda ta' l-individwu hi determinata minn kawzi esterni, u l-volontariżmu, dak li jsostni li l-individwu għandu r-rieda u l-ħila li jegħleb il-

kundizzjonament u jkun responsabbli ta' ghemilu. Minn naha tohrog il-qawwa tal-kundizzjonament li tasal biex ixxejjen l-identità ta' l-individwu: f' *L-Ewwel Weraq tal-Bajtar* Raymond jirrabja ghax iħoss li "Qisu kull ma jigrilu kien imfassal minn qabel b'hila mxajtna minn xi hadd setghani li kellu tbissima ċinika fuq wiċċu. Ħass li hu ma kienx ħieles iżda kien bħal boċċa f'id tifel imqareb,"²¹ u aktar 'il quddiem l-awtur ipiŋgi lill-protagonista li tilef l-identità:

"Hu, Raymond, ma kienx Raymond. Kien qieghed hemm mhux ghax ried hu, iżda ghax kull haġa li ġrat fit-tmintax-il sena li għaddew minn meta twieled, kienet ġegħlitu jsir dak li sar, jagħmel kulma għamel, sakemm fl-aħħar wasal għal dal-mument ta' mixi bla ebda għan. U dal-mixi stess, kien se jwasslu aktar 'il quddiem għal għemejjel oħra, b'logika li bil-kemm seta' jqis minn qabel, logika li kienet hemm bla ma seta' jaħrab minnha jew jikkontrollaha. Hu ma kienx xi hadd li kellu l-hila jew id-dritt imexxi ħajtu, ħajtu kienet biss riżultat ta' għadd matematiku, li biz-żmien kien aktar jizdied u jizdied."²²

F' *Dal-Lejl Ġie Alla* t-tliet protagonisti, kopja ta' xulxin, kollha jsofru mill-ħakma barranija li tiddetermina ħajjithom. L-imġiba tat-tieni hi kkundizzjonata mill-imġiba ta' l-ewwel wieħed, u tat-tielet minn tat-tnejn ta' qablu. Silvio jinsab f' dilemma jekk għandux jaħrab mill-qafas li jikkundizzjonah u jikkuntenta lil ommu li riditu jorqod magħha u jhobbha u jistaqsi: "X'jedd kelli nemmen imqar għal waqt wieħed biss li jien, bniedem bla xogħol, rota msadda, rota bla flus, li jien iben alla Żews? X'jedd kelli li naħseb imqar għal waqt wieħed biss li nista' jekk irrid inwarrab it-tagħlim li ħadt fi ċkuniti, inwarrab il-liġi naturali u ngħid u naħseb li jeħtieġ nikkuntenta lil ommi?"²³ Silvio li jċedi għax-xewqa t'ommu hu Silvio li jehles mill-kundizzjonament ta' Alla li jemmen fih, imma hu wkoll Silvio li jaqa' għall-kundizzjonament ta' alla Żews, l-alla t'ommu. Hu Silvio tellief: "Rajt li jien inqis lili nnifsi bla sura, bla sinsla, imwerwer il-ħin kollu, diffiċli, imkeċċi, midneb. U jien bla saħħa li niġġieled. Naċċetta bla saħħa li niġġieled."²⁴ Karlu Manju għandu wkoll l-istess problema u jistqarr ma' ħabibu:

"Imma l-arja mħassra, tagħlaq ħalqek kemm tagħlaqu. Dun Benjamin, ma tistax tgħix mingħajrha. Jew tixrobha jew tmut. U lkoll ikollna ngħixu sakemm nistgħu, u ladarba din hi l-arja, irridu u ma rridux ikollna ngħaddu biha. Kemm-il darba għalaqt għajnejja u saddejt widnejja u sib ruħi qieghed nara u nisma' xorta waħda. Iċ-ċokon, il-kurżità, ix-xnighat u fuq kollox ir-rabta li hemm bejn haġa u oħra . . . minħabba dan kollu, dan l-eżilju f'pajjiżek stess hu ħlieqa oħra, ma jirnexxilekx tgħixu."²⁵

Imma minn naħa oħra titla' fil-wieċ il-herqa ta' l-individwu li jistabbilixxi ruħu, it-tiftixa tal-"jien" sod u determinat li jrid ir-riedni f'idejha, "jien" xi drabi anti-soċjali u ego-ċentriku. Fl-istess silta kkwotata fuq, Karlu Manju jkompli: "Imma fil-qiegh ta' qalbi nħossni shiħ u ħieles xorta waħda, għaliex dak li jaasal minn barra hu barrani, u jaħbat kemm jaħbat miegħi bis-saħħa, ma nħossux biċċa minni. Iweggagħni, jidhol ġewwa, iva, iżda jsir biċċa minni? – le!"²⁶ Il-qawwa tar-rieda xxejjien il-qawwa tal-kundizzjonament u, bħalma jistqarr l-istess Karlu Manju aktar 'il quddiem, ir-rieda hi kwalità indispensabbli fir-realizzazzjoni tal-"jien": "Ma nafx xi rrid, ma nafx, imma naf li rrid u rrid."²⁷ Jumi Harr, il-protagonista ta' *L-Għar tax-Xitan*, isostni li "Din kienet ħajtu u hadd ma kellu l-jedd għidlu u jamarlu kif jgħixha"²⁸; l-istess isostni Pawlu, ir-rivoluzzjonarju ta' *Rivoluzzjoni Do Minore*: "Jien ma jien se nkun il-pupu ta' hadd."²⁹ Insibu l-istess idea fi Frans Sammut. Samwel is-Samuraj ikellem lill-brimb ta' mas-saqaf:

"Hawnhekk tiegħi u s-setgħa tagħkom m'hi xejn, ja intom ta' hemm fuq, tħarsu 'l isfel u tiddieħku biż-żgħar ta' hawn taħt u tidħku f'qalbkom bil-makekkerija tagħkom.

JIEN HAWN u la JIEN HAWN intom m'intom xejn.

Saltnatkom irqiqa u dgħajfa daqs-l-għanqbut li tinsgu.

U ħassu jimtela biħ innifsu għax mil-lum 'il quddiem kien se jkun is-sid tal-ħolqien."³⁰

waqt li Fredu Gambin jistqarr: "Mill-gdid hassejtni qed negħleb lid-destin. Namar lix-xorti liema triq taqbad."³¹

Minkejja dawn id-dikjarazzjonijiet, l-individwu diffiċli biex jehles mill-morsa. L-istess Fredu Gambin, li tul ir-rumanz jaħdem biex jehles mill-gaġġa li qed toħonqu, jirnexxilu biss jiddetermina l-gaġġa u mhux ikissirha. Hu ċirku vizzjuż: l-individwu hu l-ewwel ikkundizzjonat minn dak ta' madwaru, imbagħad minn għemilu stess, anki meta dan l-għemil ikun sforz biet jtkisser l-ewwel kundizzjonament. L-imġiba ribella stess ta' Fredu Gambin tagħfas fuqu sakemm hu jisfa' l-sir ta' għemilu. Aktar milli Fredu jaħrab mill-ambjent, l-ambjent innifsu qieghed jirriġettah.³² L-istess jiġrilu Robbie f' *Taħt il-Weraq tal-Palm* li jisfa' vittma ta' l-imġiba emancipata tiegħu stess.

Għalkemm l-individwu qatt ma jista' jehles għal kollox mill-kundizzjonament (għax hadd ma jitwieled u jgħix f'vakwu), jista' imma jiġġieled kontra l-kurrent u jfittex l-awto-determiniżmu u din il-ġlieda ta' l-individwu hi l-element l-aktar ta' siwi fir-rizultat aħħari.

Magħgħuna ma' din it-tiftixa tal-"jien" emancipat hemm ukoll it-tiftixa għal reliġjon emancipata, personali, u mhux ir-reliġjon tal-kotra, it-tiftixa ta' Alla li hu aktar ta' l-individwu milli ta' soċjetà. Il-kriżi psikoloġika tevolvi f'dilemma spiritwali mqanqla minn nuqqas ta' qbil bejn il-liġi u n-natura-Alla. Għall-kotra l-liġi hi dejjem

fuqanija u min jobdiha hu dejjem fis-sewwa anki meta jinterpretat hazin it-tagħlim tal-Vangelu³³. Baruk il-filosfu jikkonkludi li “Anki n-natura t’Alla hi taħt il-liġi tal-bnedmin. In-natura u l-liġi kienu qishom żewġt iklieb tal-ġlied, dejjem tirbaħ it-tieni waħda.”³⁴ Baruk, żagħżuġ sensittiv bi predispożizzjoni qawwija għall-imħabba, jiġi ffaċċjat bil-problema ta’ l-eżistenza u jfittex twegiba fl-imħabba u fil-ħajja spiritwali. Imma gos-seminarju jiskopri li dawn huma waħda kontra l-oħra; jagħzel it-triq tan-natura u jikser il-liġi u flok tingiz tal-kuxjenza jhoss sodisfazzjon: “Hass il-gost ta’ min jikser il-liġi u jobdi n-natura.”³⁵ Din l-isfida tal-liġi fil-libsa ta’ mgħiba sesswali illeċita hi element rikorrenti fir-rumanz modern. Imgħiba simili nsibuha fi Fredu Gambin (*Il-Gaġġa*), f’Robbie (*Taħt il-Weraq tal-Palm*), f’Peter, iz-ziju ta’ Raymond (*L-Ewwel Weraq tal-Bajtar*), f’Jumi Harr u Petriġa (*L-Għar tax-Xitan*), fil-konti Gasparin Sant u Tereza (*Is-Sejha ta’ l-Art*), f’Karlu Manju u Silvja (*Fil-Parlament ma Jikbrux Fjuri*), f’Marju u Altea u f’din ta’ l-aħħar u binha Silvio (*Dal-Lejl Ġie Alla*). L-individwu jitbiegħed mil-liġi tal-kotra u jersaq lejn liġi personali, lejn reliġjon intima li fiha l-individwu jikkellema ma’ Alla tiegħu. Hi mgħiba li tbiegħed lill-wieħed mill-kotra u li biha ċ-ċittadin jevolvi f’individwu u jsib l-identità.

Din it-tiftixa għall-identità persunali titwessa’ wkoll f’tiftixa għall-identità nazzjonali u l-mistoqsijiet hawn huma: Min fejn gejjin? Min aħna bħala nazzjon? Ir-rumanzier modern jgħarrex lura fil-passat imbiegħed, ifittex l-għeruq li jagħtuna l-identità. Karlu Manju jixtieq imur lura fiż-żmien u jgħix ma’ l-antenati – mill-ewwel Maltin ta’ Żmien il-Ħaġar sa missirijietna ta’ żmien l-Ingliżi; jaħdem, ibati u jitqabad magħhom, herqan li jsir jafhom mill-qrib għax hu biċċa waħda minnhom.³⁶ L-istess jagħmel Fredu Gambin qabel ma jitleq lill-mishuta gżira; isellem lill-“Wilġa” għażiża li tfakkru fil-ġrajjet ta’ missirijietu, fil-hakkiema u fl-eroj nazzjonali.³⁷ Fit-tiftixa ta’ l-imghoddi r-rumanzier jgħix mill-qrib man-nies ta’ ġensu u magħhom jippartecipa spiritwalment fil-ġlieda twila lejn l-emanċipazzjoni tan-nazzjon. Fl-1964 Malta hadet l-indipendenza, iżda, minkejja dan l-avveniment, il-“jien” nazzjonali għadu ma emanċipax ruħu għal kollox. Il-poplu Malti għadu mhux kapaci jiddeciedi għalih innifsu u għadu jhalli (bħal ma dejjem halla) min imexxi u jiddeciedi għalih. Karlu Manju jesponi din is-sitwazzjoni kwazi tal-biki meta jistqarr: “Telqu l-Kavaleri biex ġew il-Gvernaturi, u telqu l-Gvernaturi biex ġew l-Onorevoli.”³⁸

L-emanċipazzjoni nazzjonali sseħħ meta l-kotra ftit ftit toqrob lejn il-wieħed emanċipat u din l-evoluzzjoni trid tiġi min-naħa tal-kotra; il-wieħed mhux se jsir bħall-kotra u se jibqa’ emanċipat imqar meta l-kotra tishaq fuqu u gġiegħlu jkun konformi magħha.

Għall-kotra l-wieħed hu anti-eroj tellief li jew jasal (i) għas-suwiċidju; (Samwel (*Samuraj*), Kieli (*Dal-Lejl Ġie Alla*), Robbie (*Taħt il-Weraq tal-Palm*) kollha jwettqu suwiċidju; Baruk (*L-Istramb*) ipprova bla ma rnexxielu, waqt li Fredu Gambin

(*Il-Gaġġa*), Karlu Manju (*Fil-Parlament ma Jikbrux Fjuri*) u Raymond (*L-Ewwel Weraq tal-Bajtar*) ilkoll innamraw miegħu³⁹) jew (ii) għall-eżilju f'art oħra (Fredu Gambin (*Il-Gaġġa*) u Raymond (*L-Ewwel Weraq tal-Bajtar*) jemigraw, Natan (*Il-Gidba*) juri x-xewqa li jagħmell-istess imma ma jemigrax għax Rebekka ma tkunx trid, Jumi Harr (*L-Għar tax-Xitan*) jitlaq mir-rahal biex jgħix fil-belt u Robbie (*Taħt il-Weraq tal-Palm*) iħares lejn is-safar bħala l-ewwel soluzzjoni), jew (iii) għall-ġenn bħal ma ġralu Xandru l-poeta (*Samuraj*), jew għall-għeluq fis-solitudni bħal Natan ta' *Il-Gidba*. Il-kotra tifhassar it-tmiem infelici ta' dawn l-imsieken li fallaw f'ħajjithom. Imma dak li għall-kotra hu falliment, għall-anti-eroj hu kisba ta' kuxjenza, rebħa tal-wiehed li ma jissottomettix ruħu għall-medjokrità tal-ħafna u li huwa lest li anki jaffaċċja l-mewt biex jibqa' individwu.

Konkluzjoni

Jeżisti xebh bejn ir-rumanzi moderni; fihom kwalitajiet li jagħzluhom għalihom; huma tip ta' letteratura li hi partikulari u differenti minn forom oħra li ġew qabel. Hi letteratura ta' ribelljoni u ta' interjorizzazzjoni u fiha nsibu elementi li jirrikorru spiss bħal ngħidu aħna s-suwicidju, is-safar, ix-xorb, is-sess barra miż-żwieġ, l-infedeltà fl-imħabba, iċ-ċaħda ta' l-imħabba, l-omosesswalità, it-telf ta' vokazzjoni, l-infertilità, is-superstizzjoni, is-seksik, l-indhil mill-kappillani, l-ipokrisija, l-ingustizzja, il-ħbiberija intima ma' l-animali u s-solitudni. Fi sħarriġ soċjologiku tista' titfittex waħda minn żewġ triqat, jew it-tnejn f'daqqa: (a) dawn huma xejriet godda ta' soċjetà qadima; (b) dawn huma xejriet qodma li soċjetà ġdida tellgħethom fil-wiċċ.

1. Lino Spiteri, *Rivoluzzjoni Do Minore*, 1980, p.150.
2. Frans Sammut, *Samuraj*, 1975, p.153.
3. Oliver Friggieri, *Fil-Parlament ma Jikbrux Fjuri*, 1986, p.153.
4. Frans Sammut, *Il-Gaġġa*, 1973, p.55.
5. Oliver Friggieri, *Fil-Parlament ma Jikbrux Fjuri*, 1986, p.46.
6. Oliver Friggieri, *Fil-Parlament ma Jikbrux Fjuri*, 1986, p.151.
7. Frans Sammut, *Samuraj*, 1975, p.12.
8. Oliver Friggieri, *L-Istramb*, 1980, p.19
9. Paul P. Borg, *Dal-Lejl Ġie Alla*, 1981, p.17.
10. *Ibid.*, p.67.
11. Oliver Friggieri, *Fil-Parlament ma Jikbrux Fjuri*, 1986, p.121.
12. Alfred Sant, *L-Ewwel Weraq tal-Bajtar*, 1968, p.86.
13. Lino Spiteri, *Rivoluzzjoni Do Minore*, 1980, p.150.
14. Oliver Friggieri, *Fil-Parlament ma Jikbrux Fjuri*, 1986, p.51.
15. *Ibid.*, p.120.
16. Frans Sammut, *Samuraj*, 1975, p.20.
17. Oliver Friggieri, *Fil-Parlament ma Jikbrux Fjuri*, 1986, pp.57-58 u Kap. 15, pp. 176-194.
18. Frans Sammut, *Samuraj*, 1975, pp.151-154.
19. Paul P. Borg, *Dal-Lejl Ġie Alla*, 1981, p.146.
20. *Ibid.*, p.147.
21. Alfred Sant, *L-Ewwel Weraq tal-Bajtar*, 1968, p.50.
22. *Ibid.*, p.181.
23. Paul P. Borg, *Dal-Lejl Ġie Alla*, 1981, p.234.
24. *Ibid.*; l-inkapaċità ta' reazzjoni u s-sottomissjoni tar-rieda ta' Silvio huma enfasizzati bir-ripetizzjoni tas-sentenza "Naċċetta bla saħħa li niġġieled" li nsibuha seba' darbiet fl-istess paragrafu.
25. Oliver Friggieri, *Fil-Parlament ma Jikbrux Fjuri*, 1986, p.51.
26. *Ibid.*; p.51.
27. *Ibid.*; p.151.
28. J. J. Camilleri, *L-Għar tax-Xitan*, 1973, p.95.
29. Lino Spiteri, *Rivoluzzjoni Do Minore*, 1980, p.72.
30. Frans Sammut, *Samuraj*, 1975, p.91.

LEHEN IL-MALTI

31. Frans Sammut, *Il-Gaġġa*, 1973, pp.98-99.
32. Ara wkoll P. Serracino Inglott, "Ir-rumanz psikoloġiku u "Il-Gaġġa", *Il-Polz*, Sett. – Diċ. pp.15-18, l-aktar p.16.
33. Ara d-diskussjoni bejn Karlu Manju u Dun Benjamin f' *Fil-Parlament ma Jikbrux Fjuri*, Kap. 5, pp.41-59.
34. Oliver Friggieri, *L-Istramb*, 1980, p.59.
35. Oliver Friggieri, *L-Istramb*, 1980, p.74.
36. Ara *Fil-Parlament ma Jikbrux Fjuri*, p.104.
37. Ara *Il-Gaġġa*, p.149.
38. Oliver Friggieri, *Fil-Parlament ma Jikbrux Fjuri*, 1986, p.57.
39. Fredu Gambin joqrob lejn il-preċipizzju tas-suwicidju: "It-tifrik ta' karozza diehla fil-ħajt b'kemm timxi smajtu jcaqcaq f'widnejja" (paġna 76). Dan seħħ meta kien hemm il-biża' li Veffa farget tqila. Karlu Manju jinnamra mas-suwicidju meta juri l-ammirazzjoni tiegħu lejn Katu, is-suldat Ruman, lib'kuragg ikkommetta suwicidju biex ma jcedix għar-rieda tal-ħakkiema tiranni, u jistqarr li hu ma jwettaqx suwicidju mhux għax ma jixtixq immma għax m'għandux kuragg. Ara pp. 155-156. (L-awtur jesprimi l-istess idea fil-poezija "Qabel tagħfas il-ħabel", *Mal-Fanal Hemm Ħarstek Tixgħel*, p.39). Meta mistoqsi liema hu l-kantant preferit tiegħu, Raymond iwieġeb Luigi Tenco, u r-raġuni li jagħti hi: "Għax kellu l-hila jneħħi ħajtu għal xi haġa li ma kenitx importanti biżżejjed" (p.261).

BIBLIOGRAFIJA

O. FRIGGIERI,

Ir-Ruħ fil-Kelma, Klabb Kotba Maltin, Malta 1973;

Saġġi Kritici, A. C. Aquilina & Co., Malta 1979;

Kittieba ta' Żmienna, Lux Press, Malta 1970;
Il-Gidba, Pubblikazzjoni P.E.G., Malta 1979;
L-Istramb, Pubblikazzjoni Gulf, Malta 1980;
Fil-Parlament ma Jikbrux Fjuri, Publikazzjoni Bugelli, Malta 1986.

M. VASSALLO ed.

Contributions to Mediterranean Studies, Malta University, 1977, pp.264-275.

D. MASSA ed.

Contemporary Maltese Literature – an interim report – Individual and Community: The Hero in Contemporary Maltese Fiction, pp.123-135.

P. SERRACINO INGLOTT

"Ir-Rumanz Psikoloġiku u "Il-Gaġġa", *Il-Polz*, Sett.–Diċ 1971, pp.15-18.

F. SAMMUT

Il-Gaġġa, A. C. Aquilina & Co., Malta 1973;
Samuraj, Klabb Kotba Maltin, Malta 1975.

P. P. BORG

Dal-Lejl Ġie Alla, Publikazzjoni Bugelli, Malta 1981.

T. ZAHRA

Taħt il-Weraq tal-Palm, Lux Press, Malta 1974;
Hdejn in-Nixxieġha, Klabb Kotba Maltin, Malta 1975.

L. SPITERI

Rivoluzzjoni Do Minore, Publikazzjoni Gulf, Malta 1980.

A. SANT

L-Ewwel Weraq tal-Bajtar, Union Press, Malta 1968.

J. J. CAMILLERI

Il-Għar tax-Xitan, Klabb Kotba Maltin, Malta 1973;

Is-Sejha ta' l-Art, Klabb Kotba Maltin, Malta 1974.